

Iċ-Ċelebrazzjonijiet għal Jum Dun Karm Psaila, il-Poeta Nazzjonali:

Sabiex fit-18 ta' Ottubru ċelebrajna Jum Dun Karm, id-Dipartiment tal-Malti talab lil numru ta' studenti sabiex jippreparaw il-bijografija u l-qari ta' diversi poeziji ta' Dun Karm. Dawn inqraw waqt l-Assembly ta' filgħodu. Bis-saħħa ta' din l-attività skoprejna li student partikolari kien jiġi minn Dun Karm (il-bużnanna tiegħu tiġi l-kuġina ta' Dun Karm). Waqt dan il-ħin tkanta l-Innu Malti. Din ispirat lill-għalliema sabiex filgħodu qed jittkanta l-innu Malti ma' xi klassijiet.



Barra minn hekk, fid-19 ta' Ottubru organizzajna l-attività fejn morna l-iskola primarja ta' Ħaż-Żebbuġ. Jien flimkien ma' għalliema oħra (is-Sa Daphne Vella) qabbadna xi studenti sabiex jieħdu sehem fil-kwizz. Dawn kienu ppreparati tajjeb ħafna u fittixna

li nagħmlu lezzjonijiet apposta dwar dan il-personaġġ sabiex ikunu mħejjija aħjar. F'din l-okkażjoni l-istudenti marru tajjeb u kellhom iċ-ċans isiru midħla ta' riċerkatur li studja poeti diversi b'mod partikolari lil Dun Karm Psaila. L-istudenti li ħadu sehem ingħataw ktieb bħala rikonoxximent. L-attività kienet imżewqa sew: minn kwizz, għal intervista ma' lezzur u riċerkatur, sa parteċipazzjoni f'kant ta' poeziji u innijiet ta' Dun Karm Psaila. Wara morna fuq il-qabar ta' Dun Karm u wrejna sinjal ta' rispett lejn il-Poeta Nazzjonali anke billi poġġejna l-fjuri fuq il-qabar tiegħu. Mument emozzjonali kien waqt il-kant tal-Innu Malti fejn is-sens ta' patrijottizmu deher f'għajnejn l-istudenti.



L-Esperjenza ta' Veronique Vella:



Nhar il-Ħamis, 19 t'Ottubru, jiena flimkien ma' tliet studenti tal-Kulleġġ Maria Regina ħadna sehem f'kwizz dwar il-poeta Nazzjonali Malti, Dun Karm Psaila f'Ħaż-Żebbuġ. Fi żmien qasir ippreparajt lili nnifsi sew. Kienet l-ewwel esperjenza tiegħi ta' emozzjoni ... sa ma kont fuq il-palk ma' sħabi flimkien ma' żewġ gruppi minn kulleġġi oħra li ħadu sehem. Stajt inħoss il-friefet fl-istonku tiegħi fil-ħin tal-kwizz u flimkien kellna naħsbu sew sabiex nagħtu t-twegiba t-tajba.

Minn dan il-kwizz interattiv tgħallimt iżjed fuq it-tfulija, il-karattru u l-ħajja mqallba ta' Dun Karm Psaila. Għamilna ħilitna u r-rizultat kien wieħed sodisfaċenti. Għalija kulħadd ħareġ rebbieħ u t-tifkira li ngħatajna ma setgħetx tkun isbaħ: numru ta' kotba. Fuq kollox il-ktieb hu kumpanija mill-aqwa għall-bniedem.

Sorpriza li ma kontx qed nistenna kienet li ntgħazilt biex npoġġi bukkett fjuri friski fuq il-qabar ta' Dun Karm li qiegħed fil-kappella tal-Qalb ta' Ġesù. Ħassejtni se ntir bil-ferħ għax qatt ma bsart li sa nkun jien li se npoġġi l-bukkett fuq il-qabar ta' Dun Karm! Kien mument memorabbli.

L-għan tiegħi ntleħaq sew. L-għalliem wera fiduċja fija u b'hekk stajt inkun parti minn din l-esperjenza: ħadt sehem bi ħgari, ippreparajt lili nnifsi sewwa u kont aktar kunfidenti milli ħsibt! L-imħabba tiegħi lejn il-Malti iktar ma jgħaddi ż-żmien qed tikber u l-għalliem tal-Malti jemmen li għad inkun poetessa jiena wkoll!

Artiklu: Is-Sur Mark Ciantar

Jum Dun Karm, il-Poeta Nazzjonali Malti



